

Sadea Kallacho Panchvo Aitar (04/02/2024)
DHORMPRANTIK JEZUCHE VOLLKHICHO DIS
Vixoi: Doton'nint Vollokh Ghetlolo Jezu Sangta Toxem Korum-ia

Gayonank Suchna:

| | | | |
|---------------------|---|---------------------|------|
| Proves | - | Dev amcho Bap | A-06 |
| D. T.V. | - | Bapak man'nam | C-08 |
| Krist-Prosad | - | Ek Tuji adnia amkam | D-09 |
| Xevott | - | Vochum-ia | F-23 |

Vachpam: (Job. 7: 1-4, 6-7; 1Kor.9:16-19.22-23; Mk. 1:29-39)

SURVATECHIM UTRAM

Mogall bhavam-bhoinnimno aiz Sadea Kallacho Panchvo Aitar ani amchea Mha-Dhormprantant ho dis Doton'nichea Munniarponnak Bhettoila. Gonvlik vixoyachea adaran ghetlolo aichea sevadhormacho vixoi zaun asa, "Doton'nint vollokh ghetlolo Jezu sangta toxem korum-ia". Jezun, Aplea bhovxik vaurant nhoich Aple xikovnnentlean punn odik korun Aple kornnentlean amkam dekh dovorli. Lokan Taka onnbhovlo ani dekhunuch To veta thoinsor Tache pattlean lok Tache sodik vetalo. Disa-dispottim Devachem Utor vachun, tacher niall korun, Misache Bhattent xitaben vantto gheun ani Sonvskar somarombun ami Jezuk ekvottunk pavtanv, tech porim doton'ni vorvim amkam mell'loli Jezuchi vollokh, Tannem kelam toxem korunk amkam sfurti dita. Hinch kolponam monant golloun, Jezu sangta toxem korunk, amkam kurpa hea Misachea Bolidanant magum-ia.

PRACHITACHI RIT

❖ **Khunna: Ghoddial**

Avoi-bapui

Somia Jezu, kornneam vinnem amcho bhavarth melolo vo nirfoll zata. Amchea bhurge bhavarthan vaddouk Deva mukhar ami bhas dilli. Tondd-patth korun amchea dhormachim sotam ami bhurgeank xikouk vavurleanv. Punn zaite pavtti tankam favo to vell diun, sosnnikayen tanchem aikun ani favo tea vellar tankam xabaski diunk ami proitn korunk nam. Amkam bhogos.

Khunna: Jezuchem Chitro

❖ **Khunna: Jezuchem Chitr**

Son'dexkar

Krista Jezu, bhurgeank Tuje vollkhin akarun haddunk avoi-bapaiche ami sohokari mhonn amchem munniarponn amkam ugddas korta. Adunik kallar Tuji vollokh bhurgeank diunk, nove-nove upai amkam melltat. Punn zaite pavtti amche allsayek lagun favo te porim amchi zobabdari pallunk ami visorleanv. Amkam bhogos.

❖ **Khunna: Doton'niche Obheas Pustok**

Bhurgem

Somia Jezu, Tunvem veta thoinsor Devachi Bori Khobor porgottli. Lok Tuji xikovnn aikunk, Tum veta thoinsor Tuje fattlean yetalo. Doton'ni vorvim Tuje vollkhin vaddunk amkam dor Aitara son'di mellta. Punn zaite pavtti ami Tuji xikovnn voilea-voir koxi ghetlea ani he toren Tuzo khas onnbhov gheunk pavunk nam. Amkam bhogos.

Jezu lagim bhogsonnem maglea uprant, prachitachea monan amcher udkacho xinvor poddtanan ami git korum-ia **L-8, Vhanv Vhanv jivea udka**

BHAVARTHEANCHEM MAGNNEM

1. Soglo lok Tuka rauta

Amchea Povitr-Sobhechea fuddareamni / porjechea bhavarthachi niga gheunk vavurtanam / odik ani odik Jezuche a onbhovan vaddpachi as porjechea kallzant rigounk / ani aplea jivitache dekhintlean porjek Jezuxim oddun haddta tose fuddari te zaunk / Bapa lagim magum-ia.

2. Hanv sogleank sogott zalom

Desachea rajki fuddareamni / porjechea boreponnam pasot vaurunk apli zobabdari palltanam / apunnuch poile lokache hal-upodre somzun / tankam boreak poddoleo yevzonneo ani suvidha favo korunk vavurlear puro mhonn / Bapa lagim magum-ia.

3. Tannem tika utthoili, ani teach vellar ticho zor poddlo

Kosle nam kosle piddek sampddon jivitant koxttoutolea bhavam-bhoinnink / zaum hospitalamni vo apleach ghorant, tanche piddek favo to ilaz mellunk / ani tanchi niga ghetoleamni, khuxe-monan tanchi seva korunk vavurlear puro mhonn / Bapa lagim magum-ia.

4. Xubhvortoman vistarche pasot hem soglem hanv kortam

Aiz amchea Goyant Dhormprantik Jezuche Vollkhicho Dis ami monoitanv. / Kristi Dhorm Xikovnechem Kendr / Jezuchi vollokh vistarpachem kam' toretorechea kariavollim vorvim fuddem vhorta. / Zaum firgozamni toxench iskolamni, hea vaurant misoll asloleam somestamni / Jezucho vaur umedin fuddem vhorunk pavlear puro mhonn / Bapa lagim magum-ia.

5. Aiz misachi mandavoll kel'lea, Friends of St. Joseph Vaz Zomeak ,, tancher Devan Axirvad ghalunk. Tannim Jezuchi xikovnn aplea jivitant ghevunk ani somzunk, toxech xezareank, boreponnachim, xantichim, mogachim, huskean bhorlolim, nitichim ani khuxalkayechim follam utpon'n kortolim biyam ti zaunk, Povitr Atmeacho adar tankam magum-ia.